

سنڌي ٻوليءَ جي هجي ۽ صورتخطيءَ جي هڪجهڙائيءَ جو مسئلو
Problem of spellings and uniformities in orthography of Sindhi
language

Abstract:

Sindhi Language is a unique Language in its group. It is the mother language of her adjacent languages, its phonetic system and structural formation in sense of grammar, proved its supremacy over other neighboring Languages. Historically as recorded by different scholars and foreign travelers, Sindhi was in use more or less near to present spoken form, from Valikas (356-415 A.D) to Brahmans (641-711 A.D) throughout ancient geographical borders of Sindh, and though was different in written system means in its orthography, so many scripts were in used for one spoken Language. During the Arabs period (712-1011 A.D) Sindhi and Arabic Languages parrarily declared official Languages of Sindh, with the same script and after the Arabs, influence of Persian Language on Sindhi had been seen, as the rulers Argoons and Tarkhans inherited Persian background. In the British era (1843-1947 A.D) initially at least 17 different scripts of Sindhi were in use in Sindh. Finally in 1853 Sindhi Language was declared an official Language, Parallel to English and officially a newly organized alphabet with some missing phonemes were coined with additional dots included. An official vernacular committee consisting experts of Sindhi Language have finalized the Alphabet, but the orthography of so many words and terms had remained the same, as written before the declared Sindhi alphabet. Consciously, problems of orthography are raised and contrast in sense of old and new forms of spelling. The Education Department, Government of Sindh had notified a committee for standard orthography of Sindhi Language, but problems were not solved and even up to date. Sindhi Language faces the same problems. Sindhi words and terms and barowords are being written in different spellings and there is no uniformity in orthography of some compound and complex words.

This research paper is a brief discussion on the different issues of orthography of Sindhi Language, these issues are continuously being in use since 1853. Paper has concluded with few suggestions.

پس منظر:

سنڌي ٻوليءَ جي هن وقت واري شڪل يعني صورتخطيءَ کي جديد ترتيب ڏيندي لڳ ڀڳ پوڻيون ٻه صديون گذري چڪيون آهن. صورتخطيءَ ۾ ڪجهه ترميمن کان پوءِ جڏهن انگريز سرڪار طرفان 1853ع ۾ مروج الفابيٽ کي آخري شڪل ڏني وئي، ان وقت به ڪن عالمن خاص ڪري جرمن مشنري اسڪالر ڊاڪٽر ارنيسٽ ٽرمپ ان ترميمي ترتيب جي مخالفت ڪئي هئي. ڊاڪٽر ٽرمپ، ديوناگري لکت جو حامي هو ۽ ڪئپٽن جارج اسٽئڪ به خداوادي لپيءَ کي نج سنڌي لکت مڃيندي، ان کي اڳتي وڌائڻ جي ڳالهه ڪندو هو ۽ هن لاءِ ان وقت ڪافي دليل به هئا. بهرحال انهن سڀني خيالن ۽ رايي کان پوءِ انگريزن جي جوڙيل الفابيٽ واري ڪميٽيءَ جي سفارش تي سنڌيءَ جو موجوده عربي خط سنڌ ۾ سرڪاري طور رائج ٿي ويو. ان وقت پرڏيهي عالمن کانسواءِ نج سنڌي ٻوليءَ جي سنڌي عالمن جو ڪو ايڏو وڏو تعداد ڪو نه هو. جيڪي سنڌيءَ جي وياڪرڻ، صوتيات ۽ صورتخطيءَ جي مختلف بناوٽن تي دسترس رکندا هجن، ان جو نتيجو اهو نڪتو جو سنڌي ٻوليءَ جي نفاذ کان پوءِ به ان تي عربي ۽ فارسيءَ جي صورتخطيءَ جي چاپ هلندي آئي، مختلف وقتن تي سنڌي صورتخطيءَ ۾ اهڙن سڌارن لاءِ ڪميٽيون جوڙي ڪوششون به ٿيون، پر ڪا خاص ڪاميابي ان ڪري نه ٿي، جو اهي فيصلا سنڌيءَ جي درسي ڪتابن ۽ لغت ۾ جيئن جو ٿيڻ داخل ٿي نه سگهيا ۽ گهڻو ڪري متضاد ٿي رهيا ۽ اڄ تائين متضاد آهن.

سنڌي الفابيٽ جا مسئلا:

سنڌي ٻوليءَ جا بنيادي اچار 42 ٿي آهن، جيڪي سنڌي ٻوليءَ جي الفابيٽ ۾ موجود آهن، پر عربي خط اختيار ڪري، ڪي واڌو اکر به سنڌي الفابيٽ ۾ آندا ويا، جن جا اچار هر سنڌي ماڻهو نه ڪري سگهندو آهي، جن ۾: ث، س ۽ ص، غ ۽ گ، ز، ڏ، ظ، ض ۽ خ، ڪ جو سنڌيءَ ۾ صوتياتي فرق نه آهي، ڇو جو اهي سنڌي ٻوليءَ جا فطري اچار نه آهن، اهي اچار خاص ڪرڻ سان ئي ايندا آهن. پر پوءِ به گهرج مطابق سنڌي ٻوليءَ جي 52 اکري الفابيٽ هڪ جامع ۽ عملي (Functional) الفابيٽ آهي، هنن 52 اکرن جي استعمال ۾ نه ته ڪو مسئلو آهي نه ئي ڪا رڪاوٽ، صرف ٽيڪنيڪي بنيادن تي شين کي سنئين ڊگ لڳائڻو آهي ۽ اهو ڪم درسي ڪتابن ۽ عام لکڻين کان شروع ٿيڻ گهرجي. ڇو جو سنڌيءَ جي 52 اکرن کانسواءِ سنڌي ٻوليءَ جو ڪو به ٻيو اضافي اکر مقرر نه ڪيو ويو آهي ۽ نه ئي انهن جي ضرورت محسوس ڪئي وئي. البت ڪي آزاد وسرڳ ’ٽهه، مهه، نهه، لهه‘ وغيره لکڻ لاءِ، پاڻمرادو ڪي اصول گهڙيا

ويا، جيڪي پڻ سائنسي بنيادن تي ٻوليءَ جي تحقيق لاءِ ڪي دليل نه هئا ۽ نه ئي آهن، مثلاً سنڌي الفابيٽ جي 'جه' ۽ 'گه' جي جيڪا شڪل مقرر ڪئي وئي ۽ طئي ڪيو ويو ته سنڌيءَ ۾ اهي اکر انهيءَ لکت سان ڪم آندا ويندا، پر ڪن فردن انهن ٻن اکرن کي مُرڪب اکر سمجهي، انهن کي مثال بڻائيندي، سنڌيءَ جي آزاد وسرڳن لهه، نهه، ٽهه، ڙهه ۽ مهه وغيره کي جهه ۽ گهه واري شڪل ۾ لکڻ شروع ڪيو ۽ انهي شڪل کي درست سمجهي، اهي آزاد وسرڳ لکڻين ۾ ان بنياد تي استعمال ڪرڻ لڳا، مٿان هڪ ٻي غلطي اها به ڪئي وئي ته انهي 'گهه' ۽ 'جهه' جي 'هه' کي وسرڳي 'هه' جو نالو ڏيئي، جڙو ته سنڌي الفابيٽ ۾ 53 هيٺين اکر طور اڻ ڏٺو واڌارو ڪري وڌو. جڏهن ته سنڌي الفابيٽ ۾ اهڙي ڪنهن به هه جو ڪو وجود ئي ڪونهي. هن لاءِ سنڌي ٻوليءَ جي صوتيات کي سمجهندڙ ماهرن واضح لکيو آهي ته اها 'هه' الفابيٽ جو اڪري عدد نه آهي، ڊاڪٽر غلام علي الانا، مشهور هندستاني لسانياتي ماهر پروفيسر سنيتي ڪمار چٽرجيءَ جي حوالي سان پنهنجي ڪتاب 'سنڌي صوتيات' ۾ لکيو آهي ته:

”نتيجي طور چئي سگهجي ٿو ته جهه ۽ گهه يا پ، ٺ، ڌ، ڻ، ڇ ۽ ڪ مرڪب آوازن جون لکت ۾ صورتون نه آهن، پر اهي به مفرد اکر آهن، انهن ۾ 'هه' حرف ڪنهن ڌار آواز جي نمائندگي نٿو ڪري“⁽¹⁾

يعني ڪو صوتيو پنهنجو شڪلي وجود تڏهن رکندو، جڏهن ان صوتي جي واضح موجودگي هجي. سنڌيءَ جي اها 'هه' وسرڳائيءَ جي موجودگيءَ جو صرف اهڃاڻ ڏئي ٿي، اسان جا ڪن 'هه' جو مڪمل اچار نٿا ٻڌن، پر انهن ڳرن اکرن ۾ 'هه' جو اڌ اچار ڪن جهٽين ٿا، جنهن سان 'هه' جي اڻ لکي گاڏڙا اچار کي محسوس ڪري سگهجي ٿو. اهڙيءَ طرح 'گه' جي هلڪي اچار کي ڳرو ڪيو ويو آهي، جو 'هه' جو اُچار 'گه' ۾ گهلي هڪ نئين اچار 'گهه' کي جنم ڏئي ٿو. سنڌي ٻوليءَ جي آزاد وسرڳن کي جڏهن 'جهه' ۽ 'گهه' جي شڪل جو پابند بڻائبو ته 'ڙهه' جي عجيب صورتخطي سامهون ايندي، ڇو جو 'ڙ' سان ڪو ٻيو اکر گڏائي لکي نٿو سگهجي ۽ 'ڙهه' جي اها صورت ٻوليءَ جي لکت ۾ ڪوبه عملي ڪارج نٿي رکي.

سنڌي ٻوليءَ جي الفابيٽ جي حوالي سان هن وقت ڪي اهڙا بحث به هلي رهيا آهن ته الفابيٽ ۾ هم آواز اکرن مان ڪنهن هڪ اکر جي شڪل کي برقرار رکي، باقي ٻين هم آواز اکرن کي خارج ڪري، سنڌي ٻوليءَ جي الفابيٽ کي مختصر ڪيو وڃي. انهن صاحبن جو خيال آهي ته ائين سنڌيءَ جي صورتخطي وڌيڪ آسان

ٿي پوندي ۽ گهڻن اکرن جي لڪڻ جي جنجهت کان به بچي پئي. اهڙيءَ طرح اهي صاحب اکر 'ز، ڏ، ظ، ض' مان ڪنهن هڪ اکر کي رکڻ جي ڳالهه ڪن ٿا، ساڳيءَ طرح 'گ ۽ ڳ' يا 'ث، س ۽ ص' مان ڪو هڪ اکر، ڪ ۽ ق مان هڪ اکر، 'الف، ع، ڌ' مان ڪو هڪ اکر رکڻ ۽ ٻيا هم آواز اکر خارج ڪرڻ جي حمايت ڪن ٿا. اصل ۾ اهي صاحب سنڌي ٻوليءَ جي صورتخطيءَ جي نفي ڪن ٿا، انهيءَ ۾ ڪو به شڪ ڪونهي ته سنڌي ماڻهو صوتياتي لحاظ کان انهن اکرن جو ترتيب سان هڪ ئي مخرج رکي ٿو، اڪثر عام سنڌي 'خ ۽ ڪ' به ساڳي مخرج سان اهڙي طريقي اچارين ٿا جو 'خ ۽ ڪ' ۾ فرق نٿو رهي، پر تنهن هوندي به انهن اکرن کي سنڌيءَ جي الفابيٽ مان ڪيڙن بلڪل غلط هوندو ۽ سنڌي ٻوليءَ جي موجود صورتخطيءَ انهيءَ ڳالهه جي هرگز اجازت نٿي ڏئي ته اهي هم آواز اکر خارج ڪري، انهن مان ڪو هڪ اکر، انهيءَ هڪ آواز لاءِ متبادل طور قائم رکجي. سنڌي ٻوليءَ جي صورتخطيءَ، عربي صورتخطيءَ تي آڌاريل آهي، ان ڪري سنڌي ٻوليءَ جي لفظي ساخت به اها ئي رهندي، سواءِ انهن عربي فارسي اکرن جي جيڪي سنڌي ٻولي پاڻ ورتا ئي نه آهن، صرف اهي لفظ بامعنا هوندا، جيڪي سنڌيءَ جي الفابيٽ سان نمڪي ايندا، مثال: جيڪڏهن 'ز، ڏ، ظ ۽ ض' مان فرض ڪريو ته 'ز' اکر رکجي ۽ ٻيا اکر الفابيٽ مان خارج ڪجن ۽ 'ت' به ختم ڪري صرف 'ط' رکجي، ان لاءِ اول ته اهو فيصلو ڪير ڪندو ته انهن هم آواز اکرن مان ڪهڙو هڪ اکر رهڻ ڏجي ۽ ٻيا خارج ڪجن؟ پر سمجهو ته 'ز' اکر رکيو ويو ٻيا خارج ڪيا ويا ته هاڻ 'ظلم' بجاءِ 'زلم' لکبو 'ظفر' 'زفر' ڪري لکبو ان بنياد تي ضرورتمند کي 'زورطمند' ڪري لکبو ۽ ساڳي نموني 'ث، س ۽ ص' مان هڪ اکر 'ص' رکجي ته 'سنڌ' کي 'صنڌ' ڪري لکبو، 'ثمر' کي 'صمر' ۽ 'سڳيون' کي 'صڳيون'، ڇا اهو قابل قبول هوندو؟ ٻيو ته ائين ڪرڻ سان سنڌي صورتخطيءَ جي حوالي سان اهڙا سوين انوکا لفظ جڙي پوندا، جن جي نه صرف سنڌي لغت ۾ پر دنيا جي ڪنهن به لغت ۾ ڪا به معنا نه هوندي، مثال 'آفتاب' جي معنا 'سج' آهي، پر صورتخطيءَ ۾ ائين لکڻ سان 'عفتعب' لکڻو پوندو، جيڪڏهن رڳو 'ع' رکجي، هي صورتخطيءَ جو عجيب ڦيرو هوندو، جنهن لفظ جي نه معنيٰ هوندي نه ڪا مستند شڪل.

انهيءَ ڪري اهي صاحب جيڪي سنڌي ٻوليءَ جي الفابيٽ کي ڪٽري لڻڻو ڪرڻ جي ڳالهه ڪن ٿا، دراصل اهي پنهنجي بي علميءَ کي ٻين تي تاقڻ کان سواءِ ٻيو ڪجهه به ڪرڻ کان قاصر آهن. ٻوليءَ جي صورتخطيءَ (Orthography) ۽ علم صوتيات (Phonology) تي مڪمل دسترس رکندڙ ئي اهي ڳالهون سمجهي سگهي ٿو.

ٻوليءَ جي ارتقا صدين تائين هلندي رهندي آهي ۽ هلندي رهندي هن جديد دور ۾ هر علم کي پر لڳي ويا آهن، ڊجيتلائيز دنيا سڀني علمن سان گڏ ٻولين کي به تمام تڪڙو ارتقائي مرحلن مان گذاري رهي آهي. اڄ جا اصطلاح ۽ لفظ ٻئي ڏينهن جڙ ته اوڀر ٿي ٿا پون. اڳي اهي مرحلا صديون وٺندا هئا، پر انفرميشن ٽيڪنالاجي، اقتصادي حالتن ۽ ٻولين جي هڪٻئي سان ڪٽونس، ٻولين جي ساخت تي وڏا اثر ڇڏيا آهن، جن ٻولين ۾ فطري تبديليءَ جي رفتار به تيز ڪري ڇڏي آهي، گذريل پنجاهه سالن ۾ سنڌي ٻولي پنهنجي ساخت ۾ ڪافي تبديليون آنديون آهن، پر انهيءَ جو هرگز اهو مطلب نه آهي ته ٻوليءَ جي صورتخطيءَ کي ويهي ڦيرائجي ۽ ان جي روايتن ۽ بزرگن جي محنتن تي پاڻي ڦيرجي.

سوشل ميڊيا تي سنڌي ٻوليءَ جي حوالي سان ڪيترائي گروپ ۽ پيڇ ٺهي ويا آهن، جن تي بحث ٿيڻ سٺي ڳالهه آهي، پر پنهنجي نوجوان نسل کي اهو ٻڌائڻ ته سنڌي الفابيٽ ناقص آهي، سنڌي ٻوليءَ جي الفابيٽ ۾ ساڳي اچار وارا واڏو اکر وڏا ويا آهن، اها ڌاري ٻوليءَ جي الفابيٽ آهي، وغيره جهڙا ويچار سنڌي ٻوليءَ سان خير خواهي نه آهي.

سنڌي ٻولي بنيادي طرح سهل ٻولي آهي، سنڌي ماڻهن جي زبان، ڪنهن گهڻي خفي جي عادي نه آهي، سنڌي ماڻهو پنهنجي ٻوليءَ جي هر انهي لفظ جي صوتي کي ڪيترائي ڇڏيندا آهن، جيڪو اچارڻ ۾ اٿڪي، سنڌي ٻوليءَ پنهنجي فطرت ۾ ڊيگهه کي پسند نٿي ڪري، ايتري تائين جو نالن ۾ به تخفيف ڪري ويندي آهي. پهراڻين ۾ عام نالا به اڌ اچاريا ويندا آهن. اهو سنڌي ٻوليءَ جو پنهنجو صوتياتي نظام آهي، جن اکرن جي اچارڻ جي گهڻي عادت نه هوندي آهي، سنڌي ماڻهو اهو نٿو اچاري، ساڳئي طرح سنڌي ٻوليءَ ۾ گهڻو پوءِ داخل ٿيل صوتيا به ائين اصل وانگر اچاري نه سگهبا آهن، جيئن پنهنجي بنيادي ٻوليءَ ۾ اهي اچار جن ٿا، انهيءَ ڪري سنڌي الفابيٽ جي ڪنهن به اکر جي ڪتر اچار جي بنياد تي نٿي ڪري سگهجي. ٻيءَ صورت ۾ سنڌيءَ جي موجود صورتخطي پنهنجو جمال ۽ ڪارج وڃائي ويهندي.

صورتخطيءَ جا مسئلا:

سنڌي ٻوليءَ جي صورتخطيءَ جي شروعاتي مرحلن ۾ ٻوليءَ جي لکت جي نموني تي ڪو باقاعدي ڪم نه ٿيو، عربي ۽ فارسي پس منظر کان هڪدم نڪري سنڌي ٻوليءَ کي اختيار ڪرڻ ۽ سرڪاري سطح تي درسي ڪتابن ۽ حڪومتي دفتری نظام ۾ ان کي رائج ڪرڻ وقت، اهو فطري امر هو ته عربي ۽ فارسيءَ جا اهي لفظ

۽ اصطلاح جيئن اڳي سنڌ جي مڪتب ۽ وهنوار ۾ استعمال ٿيندا هئا، انهن جي سنڌي صورتخطيءَ به اها ئي بحال رهي، سنڌي الف- بي جي 52 اکرن جي سرڪاري طور تسليميءَ کي هن معاملي ۾ نظر انداز ڪيو ويو ۽ ڪيترن عربي توڙي فارسي لفظن جي صورتخطيءَ کي جيئن جو تيئن اختيار ڪيو ويو ۽ اهي اکر جيڪي سنڌي الفابيٽ جو حصو ئي نه هئا، ائين انهن کي رهڻ ڏنو ويو. اهو سلسلو اڄ تائين جاري آهي، عربي ۽ فارسيءَ جي انهن لفظن ۽ اصطلاحن کي اڄ به سنڌيءَ جي 52 اکريءَ جي دائري ۾ لکڻ جي ڪوشش کي صورتخطيءَ جي چڪ چيو وڃي ٿو جنهن جي معنيٰ اها ٿي ته سنڌي ٻولي ڪنهن به ٻي ٻوليءَ جي لفظ يا اصطلاح کي پنهنجي مقرر الفابيٽ ۾ نٿي لکي سگهي يا هن ۾ اهڙي سگهه نه آهي، جڏهن ته دنيا جي ڪنهن به ٻوليءَ ۾ خاص ڪري اهي لفظ ۽ اصطلاح جيڪي ان ٻوليءَ ڪنهن به ٻوليءَ مان اختيار ڪري ورتا آهن ۽ هاڻ ان ٻوليءَ جي لغت ۾ شامل ٿي چڪا آهن، اهي ان ٻوليءَ جي الفابيٽ ۾ لکڻ جا پابند آهن، ٻوليءَ جي انهن لفظن لاءِ سنڌي عالمن ’اڏارو‘ لفظ استعمال ڪيو آهي، جيڪو انگريزيءَ جي ’Borrow words‘ جو ترجمو آهي، انگريزي ٻوليءَ جي تاريخ ۾ اهو اصطلاح ڪيئن ۽ ڇو استعمال ٿيو اهو هڪ الڳ موضوع آهي، پر سنڌيءَ ۾ لفظ ’اڏارو‘ ان معنيٰ ۾ استعمال ٿيندو آهي، جيڪو بعد ۾ واپس ڪيو وڃي، اڏاري شيءِ پنهنجي نه هوندي آهي، تنهنڪري انهن کي ’ورتل‘ يا ’اختيار ڪيل‘ چوڻ بهتر ٿيندو.

ڏٺو وڃي ته سنڌي ٻولي عربي ۽ فارسيءَ جي لفظن جي مقابلي ۾ انگريزيءَ جا جيڪي لفظ پنهنجا ڪيا، شروع ۾ انهن جون هجيئون به سنڌيءَ جي مزاج مطابق بدلايون ويون هيون، جن کي بعد ۾ ’چٽڪا لفظ‘ چئي عام استعمال کان پاسو ڪيو ويو. اسٽيشن کي ’ٽيشٽ‘ چوڻ واري کي ڳوٺاڻو ڄت ۽ اٽپڙهيل جو لقب ڏنو ويو ائين سنڌي ٻوليءَ کي پنهنجي مزاج مطابق ٻين ٻولين جا لفظ اختيار ڪرڻ واري انهيءَ فطري خاصيت کان چٽ ته روڪيو ويو.

انگريزن جي اچڻ کان پوءِ سنڌي ٻوليءَ کي انگريزيءَ جا لفظ ۽ اصطلاح ان ڪري به ڪجهه سولا لڳا، جو انگريزي ڪنهن نه ڪنهن سطح ۽ حد تائين سنڌ ۾ متوازي ٻوليءَ جو درجو حاصل ڪري ورتو هو ۽ اڃا تائين متوازي ٻولي رهندي اچي، پر ان جي مقابلي ۾ سنڌي ٻولي عربي ۽ فارسيءَ جي لفظن ۽ اصطلاحن کي هاڻ هومو اختيار ڪرڻ کان نابري واري آهي، جو اهي ٻئي ٻوليون سنڌيءَ جون متوازي ٻوليون نه رهيون آهن، جيئن انگريزن کان اڳي هو. ويجهي ماضيءَ ۾ اردوءَ کان متاثر ٿيندي عربي ۽ فارسيءَ وارا سائنسي ۽ سماجي اصطلاح سنڌيءَ ۾ رائج ڪرڻ جي ڪوشش

ڪئي وئي، پر سنڌي ماڻهن جي مخرجي نظام (Cavity System) انهن کي قبول نه ڪيو. انهيءَ سڄي پس منظر جي روشنيءَ ۾ هاڻ وقت جي ضرورت آهي ته سنڌي صورتخطيءَ جي مختلف لفظن ۽ اصطلاحن کي معياري ۽ مستند بنائي سنڌي ٻوليءَ جي لغت ۾ شامل ڪيو وڃي ۽ پوءِ تحقيق ۽ لکت لاءِ ’لغت‘ ئي سنڌي ٻوليءَ جو وڏو دليل هوندي ته ’اهو لفظ يا اصطلاح‘ لغت ۾ جيئن لکيل آهي، ائين ئي لکبو ان جي صورتخطيءَ اها ئي هوندي. ائين انگريزي، عربي ۽ فارسي يا اسپينيءَ وانگر پرائمري سطح کان يونيورسٽيءَ سطح تائين سنڌي ٻوليءَ جون درجيوار لغتون تيار ٿين، پوءِ وڃي اشاعتي ادارن ۽ سنڌيءَ جي پرنٽ ميڊيا ۾ اهي لفظ ۽ اصطلاح هڪ مقرر صورتخطيءَ ۾ لکڻ جو رواج پوندو. ڪن صاحبن جي هن وقت به اها سوچ آهي ته عربي ۽ فارسي لفظن جي صورتخطي سنڌي ٻوليءَ جي 52 اکري الفابيٽ جي پابنديءَ کان آڃي هٽڻ گهرجي، انهن صاحبن کي سمجهڻ گهرجي ته ’سنڌي ٻولي‘ پنهنجي الفابيٽ ۾ برابر عربي، فارسي ۽ سنسڪرتي اکر سمويآ آهن، پر سنڌي ماڻهن اهي ٻوليون اختيار نه ڪيون آهن ۽ نه ئي سنڌي ٻولي عربي، فارسي ۽ سنسڪرتي صورتخطي يا وياڪرڻي اصول جي پابند آهي، سنڌي ٻولي هڪ الڳ، جامع، وسيع ۽ تاريخي بنياد رکندڙ ٻولي آهي.

جڏهن سنڌي ٻوليءَ جو ڪو شاگرد انهن عربي ۽ فارسي لفظن ۽ اصطلاحن جي صورتخطيءَ بابت پڇي ٿو ۽ چوي ٿو ته اهي لفظ ائين ڇو ٿا لکجن؟ ته ان لاءِ استاد لاجواب ٿي وڃن ٿا، سواءِ اهو چوڻ جي ته ’شروع کان ائين ئي لکجن ٿا‘. ڪن صاحبن سنڌي صورتخطيءَ ۾ به ’هه‘ جون اضافي چار صورتون ڄاڻايون آهن. ان سلسلي ۾ ڊاڪٽر الطاف جو ڪيو لکي ٿو ته ”دراصل، سنڌي صورتخطيءَ ۾ ’هه‘ جا مختلف پنج ’اڪر‘ ڪم آندا ويا آهن، جيڪي گهڻي وقت کان وٺي رائج آهن“، پر انهن پنجن ’هه‘ اڪرن کي، هونج عربي اصطلاحن سان لکي پاڻ ثابت ڪري ٿو ته انهن اڪرن جو سنڌي ٻوليءَ جي الفابيٽ سان ڪو به واسطو ڪونهي. هو صاحب لکي ٿو ته:

”هه‘ وينجن/ملفوظي/مخروطي(2). ’هه‘ وسرڳي/دوچشمي/مخلوطي(3)
 ’هه‘ مختفي(منفصل اڪر سان)(3) ’هه‘ مختفي(متصل اڪرن سان) ۽ (5) هه
 مختفي(متصل اڪر سان).“⁽²⁾

سنڌي ٻوليءَ جا گهڻگهرا، ٻوليءَ جو علم ۽ فھر رکندڙ پاڻ فيصلو ڪن ته انهن پنجن اڪرن جا اصطلاح سنڌي آهن؟ اهي پنج ’هه‘ جن کي ڊاڪٽر جو ڪيو پنج ’اڪر‘ ٿو چوي، سنڌي ٻوليءَ جي مقرر الفابيٽ جو حصو آهن؟ اهي صورتون ته عربي ۽

فارسيءَ جي صورتخطيءَ جون آهن ۽ انهن ٻولين ۾ هر هڪ ۾ هر هڪ 'ه' جو الڳ الڳ ڪارج به آهي. جڏهن ته سنڌيءَ ۾ صرف هڪ 'ه' آهي. جيئن شروع ۾ ذڪر ڪيو ويو. اڳي مدرسن ۽ مڪتبن جي پس منظر وارن استادن 'ه' جي انهن اضافي صورتن جا، سنڌي نالا به مقرر ڪيا هئا ۽ اڃا تائين انهن کي دوچشمي، ڀڳ واري يا گول 'ه' وغيره ڪري لکيو ۽ پڙهيو وڃي ٿو. پر افسوس جو سنڌ ٽيڪسٽ بوڪ بورڊ جي درسي ڪتابن ۾ به اها غلطي مسلسل هلندي اچي. حقيقت اها آهي ته سنڌي ٻوليءَ ۾ نه اضافي 'ه' آهي نه وري 'الف' جون سنڌيءَ ۾ به صورتون آهن. عربي ۽ فارسيءَ ۾ برابر هڪ 'الف' ممدوده ۽ ٻيو 'الف' مقصوره آهي، پر سنڌيءَ ۾ اهڙي ڪنهن به اضافي الف جو وجود ڪونهي.

صورتخطيءَ ۾ لفظن کي گڏائي يا الڳ الڳ لکڻ جو مسئلو به هلندو اچي، ان ۾ اڳياڙين ۽ پڇاڙين کي گڏائي لکڻ يا الڳ لکڻ جو به مسئلو آهي ته اڳياڙيون سڀ هڪ اصول موجب بنيادي لفظ سان گڏائي لکجن يا الڳ؟ هتي صرف تن اڳياڙين جو نموني طور ذڪر ڪجي ٿو هڪ 'اڻ'، 'بي' ۽ 'ٽين' 'اڻ'، هن وقت هنن اڳياڙين سان لکندڙ لفظ کي گڏيل صورت ۾ ٿا لکجن ته ڪي وري ڌار صورت ۾ لکيل ملن ٿا. سنڌيءَ جي لغت ۾ به ائين ئي انهن اڳياڙين وارا لفظ مختلف صورتن ۾ لکيل آهن. مثال اڻ+پور جي صورتخطي 'اڻپور' لکجي ٿي. جڏهن ته لغت ۾ اڻ+پ لپ لفظ ڌار صورتخطي ۾ لکيل ملي ٿو. ڪي ليکڪ اڻلپ گڏيل صورت ۾ لکن ٿا ۽ ان کي درست مڃين ٿا، پر اصول بيان ٿيل نه آهي. ائين 'بي' اڳياڙي جي لفظ بي+پاڙي کي گڏي لکجي ٿو ۽ بي سبب کي ڌار صورت ۾ لکجي ٿو. 'اڻ' اڳياڙي ۾ اڻ+پيٽ کي گڏائي لکجي ٿو پر اڻ+پاشا جو لفظ الڳ صورت ۾ لکجي ٿو. هن لاءِ به ڪو هڪ اصول مقرر ڪري، سنڌيءَ جي لغت ۾ ان صورت کي قائم ڪرڻ گهرجي.

ٻيو مسئلو مرڪب لفظن جي صورتخطيءَ جي اصولن جو آهي ته ڪهڙا مرڪب لفظ گڏائي لکجن ۽ ڪهڙا ڌار صورت ۾ لکجن، انهن مرڪب لفظن ۾ به ڪيترائي قسم آهن. ڪن لفظن سان لفظي پڇاڙيون ملن ٿيون، ڪي پرجهلا مرڪب لفظ آهن، ڪي بامعنيٰ ٻٽا ۽ هڪٻئي کي سگهه ڏيندڙ مرڪب لفظ آهن. انهن لفظن جي صورتخطيءَ تي به اڪثر عالمن پنهنجي طور کي شڪليون چونڊيون آهن ۽ ڪافي بحث ڪيا آهن، ڪن انهن مرڪب لفظن کي وياڪرڻ جي حساب سان ڏنو آهي، پر پوءِ به ڪٿي نه ڪٿي وري ڪوت اچيو وڃي.

هنن مسئلن تي وڏي تفصيل سان مقالا ۽ ڪتاب به لکيل آهن، ماهرن انهن تي وڌايو ڪيا آهن ۽ انهن جو حل به ڏنو آهي، پر لفظن جي صورتخطيءَ جي

حوالي سان عالمن وچ ۾ وري به اختلاف ئي سامهون آيا آهن. گرامري اصول کان هتي ڪري ڏسجي ته ڪي لفظ اهڙا آهن، جن جي وچ ۾ هڪ ٻيو لفظ سمائجي سگهي ٿو ته اهي الڳ لکڻ ئي بهتر ٿيندو. مثال کان پوءِ ڪي ان ڪري الڳ لکجي ته انهيءَ مرڪب لفظ جي وچ ۾ ٽيون لفظ به اچي سگهي ٿو. مثال ’کان گهڻو پوءِ‘، پر کانسواءِ ان ڪري گڏائي لکجي ته انهيءَ مرڪب لفظ کي ٽوڙي وچ ۾ ڪو ٻيو لفظ نٿو آڻي سگهجي. هي ٻنهي سادو اصول آهي. پر هڪ دليل ضرور آهي. هي دليل اهڙي قسم جي سڀني مرڪب لفظن تي نھڪي نٿو اچي، خاص ڪري ’جي‘ حرف جر وارا مرڪب لفظ هن سادي اصول ۾ به نٿا اچن.

اڳي جيڪا ’ليڪ‘ مرڪب لفظن جي وچ ۾ آندي ويندي هئي، سا هاڻ گهڻي واهپي سبب گهڻي ڀاڱي متروڪ ٿي چڪي آهي. سنڌيءَ جو نئون ڇپجندڙ مواد هاڻ اهڙي ليڪي مرڪب لفظن کان پاڪ آهي. ڪمپيوٽر جي لکت به ان کي قبول نٿي ڪري ۽ جڏهن سنڌي مڪمل طور ڊجيٽل گهرجون پوريون ڪرڻ لڳندي يا مستقبل ۾ جڏهن ڪي بورڊ بجاءِ ’وائس سپورٽ ڪمپوزنگ‘ ايندي يعني ’ڪي بورڊ‘ ليس ٽيڪنالاجي‘ ۾ اهڙن لفظن جي ڪا به جاءِ نه هوندي سنڌي ٻوليءَ جي جن جن ماهرن صورتخطيءَ تي لکيو آهي، انهن ۾ ڊاڪٽر فهميده حسين به هڪ آهي. ڊاڪٽر فهميده حسين پنهنجي هڪ مقالي ’سنڌي صورتخطيءَ جا ڪي حل طلب مسئلا‘ جي آخر ۾ لفظ گڏي لکڻ ۽ الڳ لکڻ لاءِ جيڪي چار تجويزون ڏنيون آهن، انهن جي هيٺينءَ طرح چنڊ چاڻ ڪجي ٿي:

1. ”اهڙا به يا ٻن کان وڌيڪ لفظ جيڪي ڌار ڌار آزاد صرفيا هجن ۽ جدا لفظ طور به استعمال ٿيندا هجن، انهن کي گڏائي لکجي“⁽⁴⁾، يعني ’هن جو‘ ۽ ’انهن جو‘ گڏائي ترتيبوار ’هنجو‘ ۽ ’انهنجو‘ صورت ۾ لکجي.
2. ”يا هڪ آزاد ۽ ٻي ڀروس صورت هجي، پر جڏهن گڏجن ته هڪ نئون لغت جو ويا ڪرڻي حيثيت رکندڙ لفظ نهي پوي، جيڪو ڳالهائڻ جو جز (Part of speech) به هجي ته هڪ ايڪي طور (مرڪب يا پيچيده)، ان کي گڏي لکڻ درست ٿيندو“⁽⁵⁾، يعني فالنامو نڪاحنامو قسمنامو ۽ بخششنامو گڏيل صورت ۾ لکڻ گهرجن.

3. ٽين تجويز ڏيندي ڊاڪٽر فهميده لکي ٿي ته ”ٻيا اهي لفظ جيڪي آزاد يا ڀروس صورت ۾ اڳياڙين پڇاڙين جي ڳنڍجڻ سان نهن ۽ انهن جي پنهنجي ويا ڪرڻي حيثيت به هجي ته اهي به گڏي لکجن“⁽⁶⁾، يعني

اڳياڙيءَ جي صورت ۾ انگهڙيل، اتواقف، بيقياس ۽ بيقاعدِي انهيءَ گڏيل صورت ۾ لکڻ گهرجن ۽ مثال طور پڇاڙيءَ جي هڪ صورت ۾ ملڪگير، عالمگير، سختگير ۽ بغلگير گڏيل صورت ۾ لکڻ گهرجن.

4. آخري تجويز طور هو لکي ٿي ته ”البت لفظ جا جوڙا يا ٻٽا لفظ جيڪي هڪٻئي کي زور وٺائڻ لاءِ استعمال ٿيندا هجن انهن کي ڌار ڌار لکڻ بهتر ٿيندو“⁽⁷⁾، جيئن مهمان مڙو ۽ لاهڻ چاڙها وغيره.

هاڻ هي ته هڪڙي فرد جون تجويزون آهن، جن کي به سامهون رکي لاڳاپيل ادارا ڪميٽيون جوڙي، ڪنهن آخري نتيجي تي پهچي، ڪي اصول طي ڪري صورتخطيءَ کي درسي ڪتابن ۽ سنڌي لغت ۾ شامل ڪرائين. هڪ دفعو پيهر شد ۽ مد سان انهيءَ ڳالهه جو ذڪر ڪرڻ ضروري آهي ته سنڌي لکڻ ۽ پڙهڻ وقت سنڌي لغت جو استعمال نهايت ئي ضروري آهي، انهي عمل سان صورتخطيءَ ۾ بيڪسانيت پيدا ٿيندي، پر ان لاءِ ضروري آهي ته لغت جي لفظن جي صورتخطيءَ ۾ هڪجهڙائي هجي.

لغت ۾ معياري صورتخطيءَ کانسواءِ ڪنهن خاص محاورو وارن لفظن جي صورتخطيءَ کي نه آندو وڃي، ٻيو ته گهٽ ۾ گهٽ درسي، اشاعتي ۽ پرنٽ ميڊيا جي ادارن لاءِ عملي (Functional) لغتن جا ڇاپا اچڻ گهرجن، بلڪل ائين جيئن انگريزيءَ جون درجيوار ۽ ڏنڊيوار لغتون موجود آهن.

صورتخطيءَ جي هڪجهڙائيءَ لاءِ هڪ ٻيو سادو اصول به اختيار ڪري سگهجي ٿو اهو ’لفظن جي صورتخطيءَ جي استعمال جي رجحان‘ وارو اصول آهي، گذريل ٽيهن سالن جي لکت يعني ڪتاب، اخبارون، رسالا ۽ ٻئي ڇاپي مواد جو موادِي تجزيو (Content analysis) ڪجي، ڏسجي ته انهيءَ عرصي دوران مختلف لفظن جي صورتخطيءَ جو استعمال (Frequency) ڪيئن رهيو؟ يعني گذريل ٽيهن سالن ۾ لاشعوري طور انهن لفظن جي ڪهڙي صورت وڌ ۾ وڌ استعمال ڪئي وئي آهي؟ اهو تجرباتي عمل ٻوليءَ جي فطري ڌارا (Natural course) کي ظاهر ڪندو، بلڪل ائين جيئن پنجاهه سٺ سال اڳ جڏهن ۽ ڪڏهن وغيره تنوين سان يا رڳو عربي گول ’ه‘ سان لکبا هئا، پوءِ اهي لفظ سنڌي ٻوليءَ جي فطري ڌارا ۾ لڙهي ويا ۽ ٻولي پنهنجي ارتقائي مرحلن مان گذرندي انهن لفظن جي ان وقت جي صورتخطيءَ کي متروڪ ڪري ڇڏيو. انهيءَ لاءِ نه ڪا ڪميٽي ٺهي نه وري ڪنهن جي زور بار تي ائين ٿيو، پر نئين نسل پنهنجن لکڻين ۾ اهي لفظ انهيءَ صورتخطيءَ ۾ ورجائي انهيءَ ڪري نه لکيا، جو درسي ڪتابن ۾ اهي صورتون انهن نه پڙهيون هيون، البت ڪافي وقت ادبي ڪتابن ۾ اهي صورتون هلنديون آيون، جيڪي نيٺ متروڪ ٿي ويون.

هڪ ٻيو مسئلو لفظن جي معنيٰ ۽ صورتخطيءَ جو آهي. مثال ’هڪٻئي‘ ۽ ’هڪ ٻئي‘ ٻه الڳ الڳ لفظ آهن ۽ معنيٰ به الڳ آهي. ماهرن هن لفظ کي اڪثر هڪ لفظ تسليم ڪندي ان جي صورتخطيءَ تي بحث ڪيو آهي. هڪ شاگرد جي حيثيت ۾ منهنجي خيال موجب اهي ٻه ڌار ڌار لفظ آهن ۽ ڌار ڌار استعمال ۽ معنيٰ رکن ٿا. ’هڪٻئي‘ لفظ جي عددي معنيٰ آهي، جڏهن ته ’هڪ ٻئي‘ جو ضميري استعمال آهي. هاڻ جملو پڙهو: ’هنن هڪٻئي کي پئي ٻڌايو ته هي رستو صدر کان ٿيندو آرت ڪائونسل ويندو انهن کي پهريان ان ڳالهه جي خبر نه هئي، پر هڪ ٻئي ماڻهوءَ هنن کي اهو ڏس ڏنو.‘ هاڻ جيڪي چون ٿا ته ’هڪ ٻئي‘ توڙي لکجي ته پوءِ معنيٰ به بدلجي ٿي، يعني ساڳيو لفظ گڏائي لکو ته هڪ معنيٰ ۽ توڙي لکو ته ٻي معنيٰ. ائين صورتخطيءَ جي مسئلن ۾ آوازي مسئلا به آهن، جن جي بنياد تي صورتخطيءَ ۾ تضاد موجود آهن، مثال اڃا يا اڃان ۽ جاڇ يا جانچ اما يا امان وغيره. ٻيو ڌارين ٻولين خاص ڪري انگريزيءَ جا لفظ سنڌيءَ ۾ ٽائي ڪيئن لکجن؟ انهن لاءِ بهترين طريقو ’صوتياتي لٽبارٽريون‘ آهي، اتي ويهي آوازن جو اڀياس ڪري سگهجي ٿو. علم صوتيات جو تعلق علم بدن (Physiology) سان آهي. ڳالهائڻ جي عمل ۾ جيڪي انساني عضوا شامل آهن، انهن کي سمجهڻ ضروري آهي ۽ ڳالهائڻ جي ڪري جيڪي لفظ انساني وات مان هوا جي دٻ ڌريعي نڪرن ٿا، انهن کي سَوَ سيڪٽو تز سمجهڻ ڏکيو هوندو آهي. ڪڏهن ڪڏهن اهڙن اچارن کي سمجهڻ ۾ مونجهه پيدا ٿي پوندي آهي ته صحيح اچار ڪهڙو آهي؟ مثال انب ۽ امب جو اچار هڪٻئي کي مبهم ڪري ٿو. قنبر ۽ قنبر جو آواز ائين ئي غير واضح سمجهه ۾ ايندو آهي، هندي ۾ ’ن‘ جو اڌ اچار به ٿيندو. ائين سنڌيءَ ۾ به ڪن صوتين جا اڌ اچار ٿين ٿا. هنديءَ ۾ ته انهن جي الڳ الڳ ڪري شڪل به آهي، پر سنڌيءَ ۾ اهڙن اچارن لاءِ ڪي الڳ الڳ نه آهن. سنڌيءَ ۾ ’ن‘ ۽ ’م‘ جو مخرج هڪٻئي سان لاڳو آهي ۽ ’انب‘ ۽ ’قنبر‘ ۾ ’ن‘ اڌ اچار جي ٿو. ان ڪري عام طور سمجهه ۾ نه ايندو ته چوڻ واري انب چيو يا امب ۽ قنبر چيو يا قنبر. صوتيات جا اهڙا پيچيدا مسئلا به ٻوليءَ جي صورتخطيءَ تي اثر انداز ٿيندا رهيا آهن.

”ڳالهائڻ جي ڪري جيڪي هوائي لهرون وات اڳيان پيدا ٿين ٿيون، تن جي نوعيت کي سمجهائڻ ڏکيو آهي. ڇو ته اهڙي قسم جي بيان جو تعلق علم طبعي ۽ علم رياضي (Mathematics) سان آهي، جنهن کي سڀ ڪو سمجهي نٿو سگهي. ان هوندي به اسپيڪٽروگرافيءَ ۽ ڪميوگرافي جي ذريعي آوازن جي لهرن کي گراف يعني ليڪ سازيءَ جي صورت ۾ آڻي سندن نوعيت کي جاچيو وڃي ٿو.“⁽⁸⁾

هن جديد دور ۾ اهڙيون لٽبارٽريون قائم ڪرڻ ڪو مسئلو نه آهي، پر سنڌي ٻوليءَ تي صوتياتي تحقيق لاءِ هن وقت اهڙي قسم جي هڪ به لٽبارٽري موجود نه آهي. هاڻ ته جديد ٽيڪنالاجيءَ جو استعمال ڪندي، انگريزي، عربي ۽ فرانسيسي ٻولين جون اليڪٽرانڪ ڊڪشنريون به تيار ٿي چڪيون آهن، انهن ٻولين جي لغت ايپ (Dictionary app) تي نه صرف مک لفظ، ان جا شاخي لفظ ۽ انهن جون مختلف معنائون ۽ استعمال ڏنا ويا آهن، پر گڏوگڏ معياري لهجي ۾ اهي ڪيئن ٿا اچارجن؟ اهو آواز/اچار به ڏنو ويو آهي. سنڌي ٻولي اهڙي ڪم کان اڃا گهڻو پري آهي، ڇو جو سنڌي ٻولي ۽ لسانيات جي ماهرن ۽ لئنگئيج انجنيئرن لاءِ اهڙو ڪو فورم جڙي نه سگهيو آهي، جيڪو مسلسل ڪم ڪندو رهي، ڪنهن ساڪ واري اداري (اٿارٽيءَ) جي معرفت اهڙو ڪم ڪري سگهجي ٿو گهٽ ۾ گهٽ اسڪولي سطح جي سنڌي ٻوليءَ جي 'صوتياتي لغت' پهرين واندڪائيءَ ۾ آڻي سگهجي ٿي. جنهن سان ٻارڙن کي سنڌيءَ جي مختلف لفظن جي اچارن جي خبر پوي ۽ پوءِ ائين اڳتي سڀ درجيوار لغتون تيار ڪجن.

سنڌيءَ جي ڊجيتلائيز صوتياتي لغت جي اچڻ سان خبر پوندي ته 'انب' صورتخطيءَ جي لحاظ کان صحيح آهي يا 'امب' ۽ خود انگريزيءَ مان جيڪي لفظ ۽ اصطلاح سنڌيءَ لاءِ ورتا ويا آهن، انهن جي صورتخطيءَ به مستند ٿي سگهندي، انگريزيءَ جي صوتياتي لغت تان به اهڙي مدد ملي ويندي، جيڪا هاڻ آن لائين موجود آهي. ان سان خبر پوندي ته نئشنل صحيح آهي يا نيشنل، لئنگئيج صحيح آهي يا لئنگويج، ايوارڊ صحيح آهي يا اوارڊ، چيئر مئن (Singular) صحيح آهي يا چيئرمين (جيڪو Plural جو اچار ڏئي ٿو) ائين اهي انگريزيءَ جا لفظ به درست سنڌي صورتخطيءَ ۾ اچي ويندا. سنڌيءَ جي صوتياتي لغت تي جيترو جلد ڪم ٿيندو، اوترو سنڌي ٻوليءَ کي مستقبل ۾ فائدو ٿيندو. ”چاڪاڻ ته اسان جي ٻوليءَ جو عملي ۽ وگيانڪ مطالعو ته اڃا شروع ٿي نه ٿيو آهي.“⁽⁹⁾

هاڻ وقت اچي ويو آهي ته ان مطالعي جي شروعات ڪجي، اهڙي شروعات سان نه صرف سنڌي ٻوليءَ تي تحقيق جا نوان در ڪلندا، پر گڏوگڏ سنڌي ٻوليءَ جي صورتخطيءَ جي سڀني مسئلن کي به حل ڪري سگهجي ٿو.



حوالا:

1. الانا، غلام علي، ڊاڪٽر 'سنڌي صوتيات' ڇاپو ٽيون، 2017ع سنڌي لئنگئيج اٿارٽي، حيدرآباد، سنڌ، صفحو 91.
2. لغاري، عنايت حسين، ڊاڪٽر، ايڊيٽر 'ڪارونجهر' ڇهه ماهي، وفاقي اردو يونيورسٽي، جلد 12، شمارو 23 ڊسمبر 2020ع، مقالو 'صوتيات جي اصطلاحن' وسرگ ۽ اوسرگ، جو تنقيدي جائزو، ڊاڪٽر الطاف جوڪيو، صفحو 10.
3. مٿيون ساڳيو صفحو 10.
4. فهميده حسين، ڊاڪٽر، 'سنڌي ٻولي: مختلف لساني پهلو' (مقالا)، ڇاپو پهريون، 2012ع، سنڌي لئنگئيج اٿارٽي حيدرآباد، سنڌ، صفحو 111.
5. ساڳيو صفحو 111.
6. ساڳيو صفحو 111.
7. ساڳيو صفحو 111.
8. جتوئي، علي نواز، پروفيسر، 'علم لسان ۽ سنڌي زبان'، ڇاپو ٽيون، مارچ 2018ع، سنڌي ٻوليءَ جو بااختيار ادارو، حيدرآباد، سنڌ، صفحو 44.
9. الانا، غلام علي، ڊاڪٽر، مقدمو 'سنڌي صوتيات'، ڇاپو ٽيون، 2017ع، سنڌي لئنگئيج اٿارٽي، حيدرآباد، سنڌ، صفحو 15.